

JACOB YE ESAU ENAM EMEM
Genesis 33:1-20; 35:1-20
ỌYỌHỌ UKPEP-ŃKPỌ 26 – Eke Mkpawara

IKỌ IBUOT: “Baba ikọ kiet ke otu kpukpru nti ikọ esie ikpuhu” (1 Ndidem 8:56).

Idara Edinam Emem

Ini edinam emem ke ufọt Jacob ye Esau ama edikem. Jacob okosuk enyene ndik abañá usen emi ke anyan ini emi akande isua edip tutu osim ke okoneyo oro enye ekeyirede Abasi ke mben mmọñ Jabbok tutu ọbọ ibọrọ ndisobo ye eyen-eka esie, ke emem. Enye ọkọkpọñ itie eñwan oro ye ndo ke idem, edi ye obufa enyiñ, onyuiñ edi ntiense ete nte eyen edidem ke imọ imenyene odudu ye Abasi.

Jacob otim ubon esie man etoño isañ onyuiñ ebe mmọ iso aka akatuak ibuot ọnọ Esau utim ikatiaba. Mme ñkani edu uwem utuk ye ñwut-idem oro ikoduhe aba ke Jacob. Enye akada ima etiene Esau onyuiñ oyom mbọm; esit ama ọduọ Esau, mmọ etua nte ufan afatde ufan. Efre ñkani usua ye mme ufup, enyuiñ edu ke emem.

“Ke adañemi usuñ owo enemde Jehovah esit, enye anam idem mme asua esie etie emem-emem ye enye” (Mme Ñke 16:7). Uwem Jacob ama akabare asaña ekekem ye uduak Abasi ọtoñođe ke akpa ini emi enye osobode ye Abasi ke Bethel; ke emi enye ke adara abañá mme edidiọñ emi otode ọyọhọ edinam emem.

Esau okodu ke mkpa-idem ndikut kpukpru iban ye nditọ emi edude ke ubon Jacob, onyuiñ obup ete mme mmọ edi mme anie. Jacob ọbọrọ ete ke enyene imọ ndien ke onyuiñ edi se Abasi ọnọde imọ ke ima.

(Idahemi Jacob enyene nditọ duopekiet: Reuben, Simeon, Levi, Judah, Dan, Naphtali, Gad, Asher, Issachar, Zebulun, ye Joseph. Ekem ediman Benjamin ke esesit ini ama ekebe. Oto ke nditọ Jacob duopeba emi nnyin inyene ubon nditọ Israel duopeba).

Esau Ọbọ Mme Enọ Jacob

Ke emi, Esau oyom ndifiọk ntak emi Jacob ọkọnọde mme ufene esọk enye. Jacob ọbọrọ ete ke imọ ikoyom mbọm ito eyeneka imọ, inyuiñ ikere ite ke mme enọ oro eyenem enye esit. Esau ọbọrọ ete ke imenyene ekese, onyuiñ esin ndibọ mmọ ke akpa ifet. Ke Jacob ama ọkọsọñ ekpe ubọk, enye ọbọ ke akpatre. Ekedi ido ke ini oro owo ndiwut ete ke imọ imedahado inọ owo emi ekeduede enye oto ke edibọ enọ emi enye ọnọde. Edieke Esau mikpọkọbọhọ enọ Jacob, Jacob ikpekenyeneke uyuhọ nte ke efen imọ. Ke Esau ndinyime ndibọ enọ, enye ọbọ idem esie ndidi ufan.

Esau oyom ndiñwam Jacob ndida ikọt esie nsim ufọk, edi ekedi ọkọsọñ ñkpọ ndisaña ye iban, ñkpri nditọ, akwa udim erọñ ye mme ufene. Edieke ekpade mba ọkọsọñ, mmọ ekpekpaña. Ke ntre Jacob ọdọhọ Esau ọtoño isañ ke imọ iyetiense suñ-suñ nte ekemde ye ukeme mmọ emi esañade ye enye.

Jacob Ọkọm Abasi

Jacob ikọsọpke ndinyoñ ufọk ete esie, edi ọkọwọñre iso aka Succoth, ekem aka Shalem ebiet emi enye ekedepde isọñ emi ke akpatre ekebukde Joseph enyuiñ ayakde enọ nditọ esie nte udeme mmọ.

Ke ndo ndo oro Jacob oduñde ke ebiet ekededi, enye ọbọ itie uwa ọnọ Abasi. Ekedi ntre ke ebiet oro. Okposuk edi nte enye amakañwana akan Abasi ye owo, enye ikekereke ndikpọñ uwem edikpono Abasi esie ke ñkañ spirit. Abasi ama etiñ ọnọ nditọ Israel ini kiet: “Ke afo edinyuiñ adiade ọyuhọ; ndien kpeme idem fo mbak afo edifre Jehovah, emi okosiode fi ke isọñ Egypt” (Deuteronomy 6:11, 12).

Ke ini nnyin isañade ibe ke ñkpọsọñ ebiet, nnyin ikere nte ikpeberede ke Abasi, edi nnyin inyene nditim mfiọk ete ke ima-ikenyene edikan ikpenyeneke nditie “ke ifure ke Zion” inyuiñ iyak asua ukpọñ nnyin oduri nnyin ọkpọñ Abasi. Jacob ama adara ke mme edikan emi enye akakande onyuiñ okpono Abasi ke mme mbọm Esie. Enye ama okot itie uwa oro, **El-elohe-Israel**, emi ọkọwọrọde, **Abasi, kpa Abasi Israel** emi owutde ete ke enye onyime obufa enyiñ esie, onyuiñ afiak ayak idem esie ọnọ Abasi. Mi ke enye akatuak ibuot ọnọ ata Abasi ke ufọt mme anam idiọk.

MME MBUME

1. Nso idi ntak emi Jacob akadade mme eno ọsọk Esau?
2. Nte Esau ama oyom ndibọ mme eno Jacob ke ekpa ifet?
3. Nte ufañ 4 owut ete ke ema efen kpukpru?
4. Abasi ama afiak ada Jacob ọnyọñ ufọk ke emem. Nte afo emeti ebiet emi Abasi ọkọñwọñode ete Imọ iyenam emi?
5. Nte Abasi akanam etre ndinam eñwọñọ Esie?